

# ጸሎተ ኃሙስ

27 መጋቢት 2010 ዓ.ም. (4/5/2018)



**ገባባት:** 1ቆሮንጦስ 11:23~26፤ 1ጴጥሮ 2:12~25፤ ግ.ሐ.27:8~23፤ ዮሐ 13:1~15

**ስብከት:** ወሠራዕከ ማእደ በቅድሜየ በአንጻሪሆሙ ለእለ ይላቅዩኒ፤ ወአጽሓድከ በቅብእ ርእሰየ፤ “እንጻር እቶም ዝላቅዩኒ ኣብ ቅድመይ መእዲ ሰራዕካለይ፤ ንርእሰይ ብቅብኢ ኣለስለስካዮ” መዝ.23፤

ሎሚ ጸሎተ ኣሙስ ወይ ኣሙስ ጽግቦ ኢልና እንፈልጦ ኢና ዘኪርና ዘሎና። ሶሙኑ ሶምን ሕማማት ምድኃኒና ክርስቶስ እንዝክረሉ ስለ ዝኾነ ፍሉይ እዋን እዩ። በዚ ዕለት ሰለስተ ዓበይቲ ነገራት ዘኪርና ኣሎና ቅ. ቊርባን ዝተሰርዓሉ፤ ምስጢረ ክህነት ዝተሰርዓሉ፤ ኣእጋር ኣርድእቱ ብምሕጻብ ዘርኣየና መንፈስ ኣገልግሎት ኣብ ነነድሕድና ዝገለጸሉ።

ኣብ መዓልቲ ጸሎተ ኣሙስ ኢየሱስ ነቲ እግዚአብሔር ኣቦ ምስ ህዝቦ ኣይሁድ ዝኣተዎ ናይ ብሉይ ኪዳን ሕጊ ዛዚሙ ብሓዲስ ኪዳን ጸጋ ናይ ዝኣተዎ መጀመርታ ዕለት እንዝክረሉ ዕለት እዩ። በዚ ሓዲስ ኪዳን ኣምላኽ ንኹልና ደቂ ኣዳም ኣብ ኢየሱስ ክርስቶስ እምነት ገርና ጸጋ ጥምቀት ክንቅበል ከሎና ማዕጾ መንግስተ ሰማይ ከፊትልና (ዮሐ 3:5,7)። ኣብ ጸሎተ ኣሙስ ዝተፈጸመ ክንቀበል እንከሎና ኣብ እምነትና ንጡፋት ተሳተፍቲ ክንከውን ኣብ ኩሉ እነዕርጎ መስዋዕተ ቅዳሴ ብምሉእ ልብና ክንቅበል ኩሉ ጊዜ ኽኣ ንዝኾነ ኢልና ክንቅበል ከም ዝግብኣና ክንዝክር ኣሎና።

ምስጢርን ትርጉም ብዓለ ጸሎተ ኣሙስ ክንርዳእ ብሰለስተ ሕቶ ክንጅምሮ ኣብ ኩለን ከኣ “እወ” ዝብል መልሲ ክንህብ እዩ ድላይ መድኃኒና።

1. ኣምላኽ፣ ኣምላኽ ፍቕሪ ድዩ? ቅ. ዮሐንስ ከም ዝምህረናን ኣብ ሕይወትናን እምነትና ከም እንርእዮ ኣምላኽ ፍቕሪ እዩ። እንተ ኾነ መብዝሕትና ኣብ ገለ እዋን ብርቱዕ ስቓይ ወይ ጓሂ ከምኡ ካብ ዓቕምና ንላዕሊ ዝኾነ ነገራት ረኺብና ኣንጻርጸርና እንገብሮ እንተ ዘይኮነ እወ ዝብል መልሲ ኢና እንህብ። ኣብ ኪቢድ ስቓይ ኣብ እንህልዎ ጊዜ እምበርዶ ኣምላኽ ኣሎ እናበልና ንኣትት፣ ንኣብነት ኣብ ጊዜ ውግእ፣ ሓደ ዘመድ መንእሰይ ብድንገት ክመውት እንከሎ፣ ኣብ ሓዳርና ዘይተጸበናዮ ፈተና ክወርደና እንከሎ. . . . እንተኾነ ንድሕሪት ጥምት ኣቢልና እንተ ሓሰብናን እንተ ረኤናን ኣምላኽ ኣምላኽ ፍቕሪ ምዃኑ ብሓቂ ንኣምነሉ።
2. ፍቕሪ ሓድነት የድልዮ ድዩ? ፍቕሪ ክብሃል እንከሎ ናይ ክልተ ተፋቕርቲ ሓድነት ዘልኦዶ ኣይኮነን? ብርግጽ ኩልና ኣብዚ ንሰማማዕ ኢና እወ ዝብል መልእሲ እውን ንህብ። ፍቕሪ ውህደት ሓድነት ናይ ክልተ ተፋቕርቲ የድልዮ እንተ ዘይኮነ ፍቕሪ ኣይኮነን።
3. ኣምላኽ ብኢየሱስ ክርስቶስ ገሩ ምእንቲ ምሳና ክኸውን መጺኡዶ? እዚ ትምህርተ መለኮታዊ ሕቶ እዩ። ቤተ ክርስቲያና ነዚ ሓቂ ኣጽዲቓ እዩ እተሃንጸት። ምስጢራት ቤተ ክርስቲያን ንኣምላኽ ከውህቡና ኣባና ክሓድር ክሕግዙና ምእንቲ ንሕና እውን ኣብ

አምላክ ክንምለስ ምእንቲ እዋ መሰረታዊ ውህደት ምእንቲ ክንረክብ እዮም ተሰሪዮም። ሎሚ ዘኪርናዮ ዘሎና ጎይታና ንገዛእ ርእሱ ንኣና ዝሃቦ ርኡስ ብምሃብ ከኣ ምስ ሰማያዊ ኣቦና ክነብር ምእንቲ እዩ። ኣብዚ እዋን ፍሉይ ኣስተንትኖ ክንገብር እዋ ኣብቲ አምላክ ንኣና ርእሱ ብምልኡ ዝሃቦ ክነተኩር ካብኡ ትሕትና ወሲድና ንሱ ንኣና መወቲ ዘርአዮ ፍቕሪ ርኢና ክንክእል።

እዚ ሰለስተ ሓሳባት አምላክ ንኣና መሲሉ ብዘይካ ኃጢአት ብኹሉ ከምዝመሰለ ንምግላጽ እዩ። ሎሚ ኣስተንትኖና ኣብ ምስጢረ ክህነት ገርና አምላክ ብካህን ገሩ ዝህበና ጸጋን ከምኡ ሓደ ካህን ለቢስዎ ዘሎ ዕምቆት ጸጋ ክንርኢ ዕለቱ ሓጋዚ እዩ። ካህን ማለት እንታይ ማለት ምዃኑ ኣብ ትምህርተ መለኮት ዘተኮረ ዘይኮነ ኣብቲ ዝህቦ ጸጋን ኣብቲ ሓዋርያዊ ስራሕ ነቲ ጸጋ ዝተዓደሉ ብከመይ ክነብርዎ ከምዝግባእ ንምስትንታን እዩ። ሎሚ ኣብ ምሉእ ዓለም ኣብ ኩሉ ኣብያተ ክርስትያናት ምስጢር መዓርገ ክህነት ተዘኪሩ እዩ ዝውዕል ዘሎ። ኣብዚ እዋን ካልኣይ ኣካል ቅድስት ስላሴ ሥጋና ለቢሱ ተመበርኪኹ ኣእጋርና ክሓጽብ እንከሎ ኩሎ ናቱ ዘበለ ሂቡ ትሕትና ዘርአየሉ እዋ ንኣና እውን ኣሰሩ ተኸቲልና ከምኡ ክንገብር ዘስተምሃሮ ኢና ዘኪርና ዘሎና። ሎሚ ህያብ አምላክ ክንቅበል ስንድዎት ክንከውን ኣሎና። “ሕይወተይ እህበካ/ኪ ኣሎኹ. . . . ፥ ሰውነተይ እህበካ/ኪ ኣሎኹ. . . . ፥ ደመይ እህበካ/ኪ ኣሎኹ. . . . ፥ እግርኻ/ኹ እሓጽበካ ኣሎኹ. . . . እቲምንታይ ስለ ዘፍቅረካ/ኪ። እዚ እዋን ክቡር እዋን እዩ ምክንያቱ ምሉእ ፍቕሪ ዝተራእየሉን ዕብየት ናይ ኩሉ ፍጡር ዝተገልጸሉ ኩሉ ኣብ ባህርይ አምላክ ክሳተፍ ማዕጾ ፍቕሪ ዝተኸፍተሉ ፍሉይ ዕለት ስለ ዝኾነ። ኣብዚ መሎኮትን ትሱብኢትን ብሓደ ክኸብሩ ዝተራእየሉ እዩ። ቅድሚ ዘመናት ቅ. ኣጎስጢኖስ ከምዚ ኢሉ ገሊጾዎ ነሩ። “ምላኹም ክርስትያን እዩ፣ ንኣኻትኩም ካህን እዩ”። እዚ ብሓቂ ንፍስወከፍና ብፍላይ ንካህናት እንታይነትና ዝገልጽ ፍሉይ ኣገላልጻ እዩ።

Cardinal Suhard (1800) ዝብሃሉ ፈረንሳዊ ከምዚ ኢሎም ጽሑፎም “ኩሎም ክርስትያን ብፍላይ ከኣ ክርስትያናዊ ካህን ምስክር ክኸውን ኣለዎ። ምስክር ምዃን ማለት ነቲ እትምስክሮ ኅያው ገርካ ኣብ ቅድሚ ካልኣት ከምዝርኣ ምግባር ማለት እዩ። ካህን ማለት ከኣ ከምቲ ሕይወት ክህነት ዝደልዮ ኮንካ ምንባር ማለት እዩ። ሕይወትና ትርጉም ክህልዎ አምላክ ኣብኡ ክህሉ ኣለዎ ሓደ ካብቲ ንአምላክ ኣብ መንጎና ኅያው ዝገብሮ ጸጋ ክህነት እዩ”። ካህን ብዝያዳ ካህን ዝኸውን መስዋዕት ቅዳሴ ከዕርግ እንከሎ እዩ። ከምኡ እውን ኩሉ ንሱ ዝገብሮ ካብ ቅዱስ ቅርባን ስለ ዝመጽእ ኩሉ ናቱ ዘበለ ምስ ክርስቶስ ዝተተሓሓዘ እዩ።

ካህን ርእሱ ዝስውእ ትሕትናን ንኣይ ዝብል ዝኾነ ሰምዒት ኣጥፊኡ ናይ እቶም ዝመጽእዎ ሰምዒታውን መንፈሳዊ ርስሓት ደሮና ኣብ ጉዕዞ ምድራዊ ሕይወቶም ዝለገቦም ሒዞም ንዝመጽእዎ ዝሓጽብ እዩ። ንሱ ምሉእ ካህን ዝኾኖ ኩሉ ግዚኡን፣ ድለቱን ምእንቲ እቶም ዘገልግሎም ህዝቢ አምላክ ኢሉ ከወፊ እንከሎ እዩ። ኣብ ክህነታዊ ኣገልግሎት ፍርቂ ፍርቂ ዝብሃል የለን፣ ምሉእ ተወፋይነትን መስዋዕትን መለክዒ እትነብሮ ክህነታዊ ሕይወት እዩ። ካህን ነቲ ምእንቲ ህዝቡ ኢሉ ዝገብሮ ኩሉ ዋግኡ ወይ ዘጥፍኦ ሓይሊ ወይ ዝኾነ ዓቕሙ ክሓስብ የብሉን። ካህን ኣብ ቅድሚ አምላክ እሙን ኮይኑ ንክነብር እንከሎ እሙን ካህን ይብሃል። ንእምነት ብዝርኢ ኣብ ናይ ምርድዳእ ወይ ሰባት ምእንቲ ክሕጎሱ ኢልካ ወይ እውን ንስለ ሰላም ኢልካ ንእምነት ኣብ ዋጋ ዕዳግ ምውራድ ናይ ሓደ ካህን ጸዋዕታ ኣይኮነን። ኣብቲ ዝገብሮ ኩሉ ወላ እውን ካብቶም መቕርቡ ምንጻግ ይግጠሞ ካህን ልዕሊ ኹሉ እምነቱን አምላክን ሰሪቡ ክኸእል ኣለዎ። ካህን ሰባት ሕያው መግቢ እና ሓተቱ ኣእማን ክህበም የብሉን። ኩልና ክንፍቶ ንደሊ ኢና ግን ብናይ መን ዋጋ? ካህን ንክብሪ አምላክ ብሰላሳ ብሩር ኢሉ ዝረኽቦ ናይ ሰባት ክብሪ ብዘየገድስ ክዋገ የብሉን። ካህን ዘፍቅር ክብሃል እንተ ኾይኑ ዋጋ ሕይወቱ ዝኸፍል ምስ

ዝኸኤን እዩ፡ ግላዊ ምርጫታቱ፡ ኩሉ ግላዊ ድለታቱ ወይ ሃረርትኡን ክኸፍል እንከሎ ጥራሕ እዩ። እዚ ኹሉ ኸኣ ነቶም ኣብኡ ዝመጽኡ ብምሉእ ተወፋይነት ኣብ ኢየሱስ ከብጽሑ ምእንቲ እዩ። ካህን ትሑት ክኸውን እንከሎ ነቲ ኣብ ቅድሚኡ ዝተዋህቦ ንዕለታዊ ምግቡ ዝኸኖ ብዘይ ምጉርምራም ይቕበል፡ ነቲ ኣምላኽ ዝሃቦ ተመስገን ኢሉ ይቕበል። ካህን ንክህነቱ ዝነብሮ ካብ ክህነታዊ ሕይወቱ ሓንቲ ከምዘይረከብ ኣሚኑ ንኹሉ ዝገብሮ ንኣገልግሎት ኣምላኽን ህዝቡን ከወፊ ዝብል ሓሳብ ክመልኮ እንከሎ ጥራሕ እዩ። ኣብ ክህነታዊ ሕይወቱ ካብ ህዝቢ ዋዕባዕታ ዝጸበ ክብሪ ሞጎስ ዝጸበ ካህን ጌና ክሓልፎ ዝግብኦ ነገራት ኣልኦ። ካህን ነቲ ኣምላኽ ክገብሮ ዝጸውዖ ጥራሕ እዩ ክገብር ዘለዎ። ካህን ሕያዋይ ዘብሎ ኣብ ግላዊ ሕይወቱ ነቲ ናይ ኢየሱስ ክርስቶስ መስዋዕቲ ክነብር እንከሎ ጥራሕ እዩ። ኣብ ግላዊ ሕይወቱ ነቲ ክርስቶስ ኣብ መስቀል ዘዕረጎ መስዋዕቲ ብዘይ ምፍሳስ ደም ከም መስዋዕቲ ኣቕሪቡ ሕያው ክገብር ዘልኦ እዩ።

ካህን ካህን ዝገብሮ ሕጂ ኣብ ቅድመና ኣብ መንበረ ታቦት ኣምላኽ ቆይሙ ቃላቱ ኣብቲ ክርስቶስ ዝበሎ ቃላት “እዚ ሥጋይ እዩ ውሰድዎ፤ እዚ ደመይ እዩ ስተይዎ” ኢሉ ክሕውስ እንከሎ፡ ሕይወተይ ብምልእታ ናትካ እያ ወላ ሓደ ካልእ ዝውንና የለን ክብል እንከሎ ጥራሕ እዩ። ካህን ሕይወተይ ብምልእታ ናትካ እያ ምኽንያቱ ብምልእታ እህበካ ስለ ዘሎኹ ዝብል ክኸውን ኣለዎ።

ቅ. እግናጽዮስ ብዓል ሎዮላ መስራቲ ኢየሱሳዊ ማሕበር ከምዚ እናበለ ይጽሊ ነበረ ”ኦ ንይታይ ሕያዋይ ክኸውን ምሃረኒ፤ ከምቲ ዝግብኣካ ከገልግለካ ምሃረኒ፤ ክህብ እምበር ነቲ ዋጋ ከይርኢ፤ ክዋጋእ እምበር ኣብቲ ዝተወጋእክዎ ከይጥምት፤ ክሰርሕ እምበር ዕረፍቲ ከይጥምት፤ ክሰርሕ እምበር ዓስቢ ከይጥምት፤ ድላይካ ጥራሕ ክገብር ሓግዘኒ”። እዚ እዩ ኣብ ሓሙስ ጽግቦ ዝድገም ጸሎት። ኣምላኽ ሎሚ እውን “ እህብ ኣሎኹ፤ ቅድሚ ንዓለም ምፍጣሪይ ዝነበርክዎ እህብ ኣሎኹ፤ እቲ ኹሉ ናተይ ዘበለ እህበኩም ኣሎኹ፤ ካብዚ ንላዕሊ ዝህቦ የለን ኩሉ ሂበኩም ኣሎኹ፤ ኣእጋርኩም ክሓጽብኩም ኣፍቅዱለይ. . . . ኣብ ሕይወትኩም ክትንክፈኩም ኣፍቅዱለይ። ሰውነተይ ክህበኩም ተቐብሉኒ፤ ደመይ ክህበኩም ተቐብሉኒ፤ ሕይወተይ ብምልእታ ክህበኩም ተቐብሉኒ፤ መንፈስይ ክህበኩም ተቐብሉኒ እናበለ እግዚአብሔር ኣቦ ይሓተና ኣሎ። እዛ ዕለት እታ ዝበለጸት ተስፋ ዘልኦ መዓልቲ እያ። እዛ ዕለት ንመጻኢ ተስፋ እትህብ እያ ምኽንያቱ ኣብዝሓለፈ ኣምላኽ ዝሃእ ርእሱ ብቃልኪዳን ዘይፍታሕ ሂቡና እዩ። ሎሚ ኣምላኽ ነፍስ ወከፍና ክንድሕን ምስኡ ሕያው ሂወት ክህልወና ሥጋኡን ደሙን ሰሪዑልና ኣሎ።

ሎሚ እቲ ብልደቱ ዝጀመሮ ናይ ድሕነት ተልእኮ ኣብ መፈጸምታ ዘብጽሖ መለኮት ምስ ትሰብእት ሓደ ዝኸነሉ እዩ። ሎሚ ንኣምላኽ ኣቦ ኢልና ክንጽውዕ ዕድል ዝረኽብናላ ዕለት እያ። ምሉእ ፍቕሪ ኣምላኽ ተቐቢልና ፍጹም ሓድነት ምስኡ ክንገብር ዕድል ዝረኽብናላ ዕለት እያ።

ሎሚ ንኩሎም ብክህነት ዘገልግሉና ምስጋናና እነቕርቡሉ ከምኡ ፍቕርናን ሓልዮትናን እንገልጸሉ ዕለት እዩ። ሓባራዊ ክህነትና ሓዲስና ነቶም ብፍሉይ ኣብ ኣገልግሎት ኣምላኽ ወፊሮም ዘለዉ ኩሉ ጊዜ ብጸግኡ ክጓስዮም ብሓባር ንለምነሎም።

ሥጋኡን ደሙን ተቐቢልና ምስኡ ሓደ ዝገብረና ሕይወት ንልበስ።

በዚ ኣጋጣሚ ንኹሎም ብክህነት ኣሕዋተይ ኣምላኽ ነቲ ለቢስኩም ዘሎኹም ጸጋ ብምልኣት ክትነብርዎ እናታመነኹ ብሩኽ ብዓለ ጸሎተ ኃሙስ እብል።

ኣባ ንጉሠ ፍሥሓ